



नेपाल राजपत्र

भाग १

श्री ५ को सरकारद्वारा प्रकाशित

खण्ड ३०] काठमाडौं, जेठ १ गते २०३७ साल [अतिरिक्ताङ्क ५

शाही घोषणा

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट राष्ट्रिय जनमत संग्रहको पारिणाम प्रकाशित भएपछि वि. सं. २०३७ साल जेठ १ गते राष्ट्रका नाममा बक्सेको घोषणा सर्वसाधारणको जानकारीको लागि प्रकाशित गरिएको छ ।

प्यारा देशवासीहरू,

१. जनमत संग्रह देशको इतिहासमा एक महत्त्वपूर्ण घटना हो । यो एक यस्तो प्रजातान्त्रिक माध्यम हो, जसबाट देशले बहुजनको सोचाइद्वारा एक निर्दिष्ट दिशाबोध गर्न पाउँछ । हाम्रा प्यारा प्रजाले कस्तो शासन व्यवस्था रूचाउँदा रहेछन् भन्ने कुरा बुझ्ने उद्देश्यले गत वर्ष हामीले राष्ट्रिय जनमत संग्रह गराउने घोषणा गरिबक्सेका थियौं । तदनुसार यही वैशाख २० गते सुसम्पन्न भएको मतदानबाट लोकसम्मति के रहेछ भन्ने कुरा हामी सबैलाई छलङ्ग भइसकेको छ । यस काममा सहयोग गर्ने सम्पूर्ण देशवासीको साथै यसलाई सञ्चालन गर्ने राष्ट्रिय चुनाव आयोगलाई समेत यस अवसरमा हामी धन्यवाद दिन चाहन्छौं ।

२. आधिकारिकता मुद्रण विभागबाट प्रमाणित गरिएपछि मात्र लागु हुनेछ।

२. हाम्रो पूज्य बुवाज्यू स्वर्गीय श्री ५ महेन्द्रबाट करीब २० वर्षअघि स्वदेश र वरपरको बदलिंदो परिस्थितिलाई मनन गरिबक्सी विवेकपूर्वक थालनी गरिबक्सेको निर्दलीय पञ्चायती व्यवस्थामा सामयिक सुधार गर्दै त्यसलाई कायमै गर्ने जनताको ठोठ देखियो । सामयिक सुधार सहितको दलविहीन पञ्चायती व्यवस्था मुलुकमा कायमै गर्ने नेपाली मातृको पवित्र लोकमतलाई हामीले नेपाली शासनपद्धतिको आधारशिलाको रूपमा लिएका छौं । लोकसम्मतिद्वारा प्रदर्शित जन-इच्छालाई हामीले सदा कदर गर्नेछौं ।

३. पञ्चायत व्यवस्थामा तत्कालै आवश्यक देखिएको मूलभूत सुधारको ढाँचा हामीले गत वर्ष श्री ५ महेन्द्र जयन्ती तथा संविधान दिवसको सन्देशमा उल्लेख गरेका थियौं । तत्पश्चात् कुराहरूलाई समावेश गर्दै सबै पक्षको राय समेत लिई देशमा हामीले केही समयभित्रै संविधान सुधार गर्नेछौं ।

४. देशले एक नौलो बाटो लिन थालेको यस घडीमा जनताले प्रदान गरेको मतसित कसैले खेलवाड गर्नु वा त्यसलाई अस्वीकार गर्नु हुँदैन । आज अमनचैन र शान्तिको आवश्यकता परेको मात्र होइन असहिष्णुता, अराजकता र हिंसात्मक वातावरणमा प्रजातन्त्र मौलाउन सक्तैन भन्ने कुरा पनि हामीले बुझ्नु परेको छ । देशको प्रजातान्त्रिक विकासमा बाधा पुऱ्याउन खोज्ने-माथि नेपाली जनता हात बाँधी हेरिरह्न सक्तैन भन्ने कुरा म यहाँ स्पष्ट गर्न चाहन्छु ।

५. प्रजातन्त्रको विकासका लागि सैद्धान्तिक आधारमा मतविभिन्नता हुनु स्वाभाविकै हो । यस व्यवस्थामा बहुमतको निर्णयको पालना र अल्पमतको भनाइको कदर गरिनु पनि उत्तिकै आवश्यक हुन्छ । वास्तवमा, स्वस्थ प्रजातान्त्रिक अभ्यासलाई व्यवहारमा उतार्न मर्यादित र तथ्यपूर्ण आलोचना र प्रत्यालोचना गर्ने परम्परा बसाल्दै हामीले उदार व्यवहारबाट नै सम्पूर्ण नेपालीलाई राष्ट्रिय जीवनको मूल धारामा सहभागी बनाई नेपाली मातृको कल्याण गर्न सक्छौं । त्यसैले वितेका दिनहरूका घटनाहरूमा भन्दा नेपालीको उज्ज्वल भविष्यका निम्ति बढी ध्यान पुऱ्याउनु हाम्रो आजको कर्तव्य हुनजान्छ । अन्तमा, हामी सबै नेपालीले पुरानो मनोमालिन्यलाई त्यागी देशोत्थानको बाटोमा एकजुट हुँदै सुख, शान्ति र समुन्नतितिर अग्रसर हुन सकौं-यही हाम्रो कामना छ ।

श्री पशुपतिनाथले हामी सबैको कल्याण गरून् !

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका सचिव

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिक मुद्रण विभागबाट प्रमाणित गरिएपछि मात्र लागु हुनेछ।